





www.UyghurMuqam.com

ئۇيغۇر سەنئىتىنىڭ گۈلتاجى، جەۋھىرى — ئۇيغۇر 12 مۇقامى

ئۇيغۇر ئون ئىككى مۇقامىنىڭ بىرلەشكەن دۆلەتلەر تەشكىلاتى
تەرىپىدىن «ئىنسانىيەتنىڭ ئاغزاكى ۋە غەيرىي ماددىي مەدەنىيەت
مىراسلىرىنىڭ ۋەكىللىك ئەسەرلىرى» قاتارىغا كىرگۈزۈلگەنلىكىنى قىزغىن
تەبرىكلەيمىز!!!

ئۇيغۇر ئون ئىككى مۇقامى - پارلاق جۇڭخۇا مەدەنىيەت خەزىنىسىدىكى بىباھا گۆھەر، ئەمگەكچان - ئىجادچان ئۇيغۇر خەلقىنىڭ ئەقىل - پاراسىتىنىڭ جەۋھىرى، ئۇيغۇر ھاياتىنىڭ ھەممە تەرەپلىرىنى مۇزىكا تىلى بىلەن بايان قىلىدىغان بەدىئىي قامۇستۇر. ئۇنىڭدا ئۇيغۇر خەلقىنىڭ ھاياتى ۋە گۈزەل مەنۇپىيىتى، ئىستەك خاھىشلىرى، تارىخىي رېئاللىق ۋە تۇرمۇش مۇھىتىدىن كېلىپ چىققان مۇھەببەت - نەپرەتلىرى ئىنسان تەپەككۈرىنىڭ مۇزىكا، بەدىئىي، ئەدەبىيات ۋە ئۇسسۇل قاتارلىق خىلمۇ - خىل شەكىللىرى بىلەن ئىپادىلەنگەن. مۇنداق مۇزىكا ئەسىرى دۇنيا مىللەتلىرىنىڭ سەنئەت تارىخىدا كەم ئۇچرايدىغان ئالاھىدە ئەسەر بولغاچقا «شەرق مۇزىكا مەدەنىيىتىدىكى مۆجىزە» دەپ تەرىپلەنمەكتە.

ئۇيغۇر مۇقاملىرىنىڭ تارىخى ئۇزۇن، ئارقا كۆرۈنۈشمۇ كەڭ ۋە چوڭقۇر. مۇقاملار ئۇيغۇر خەلقىنىڭ بېشىدىن كەچۈرگەن تارىخىي دەۋرلىرى بىلەن ھەمقەدەمدۇر. مۇقاملار كۆپلىگەن ماكان ۋە بىرقانچە زاماندا، ئۇيغۇر خەلقىنىڭ نۇرغۇنلىغان بەستىكارلىرى، ناخشىچىلىرى ۋە چالغۇچىلىرى تەرىپىدىن ئىجاد قىلىنغان خەلق مۇزىكىسىدۇر. بۇ قېتىم ئەسلىگە ۋارىسلىق قىلىپ قايتا رەتلەنگەن، تولۇقلانغان، مۇكەممەللەشتۈرۈلگەن ئون ئىككى مۇقام 360 ئاھاڭ، 3435 مىسرادىن تەركىب تاپقان ھەمدە ئۇ يەنە ئۇيغۇر كلاسسىك شائىرلىرىنىڭ شېئىرلىرى، ئۇيغۇر خەلقىنىڭ داستانلىرىنىڭ پارچىلىرى ۋە خەلق قوشاق - بېيتلىرىنى ئۈز ئىچىگە ئالىدۇ.





ئون ئىككى مۇقام تېكىستلىرى ئۇيغۇرلارنىڭ يۈرەك دۇردانىلىرى تىزىقى؛
مۇقام تېكىستلىرىنى دەسلەپ كىتابقا يۈتكۈزۈپ چاغاتاي ئۇيغۇر يېزىقى.
- ئاپتور.

ئاپتور ئابدۇرەئوپ پولات تەكلىماكانى 1950- يىل 11- ئاينىڭ 1- كۈنى قەشقەر شەھىرىدە دۇنياغا كەلگەن. 1975- يىلىدىن باشلاپ، بېيجىڭ مەركىزىي مىللەتلەر ئۇنىۋېرسىتېتىدە ئىشلەپ كەلمەكتە. ھازىر ئۇ مەزكۇر مەكتەپتىكى ئۇيغۇر تىلى - ئەدەبىيات فاكولتېتىنىڭ پروفېسسورى، دوكتور. قولگىزدىكى بۇ كىتابتىن باشقا، ئۇنىڭ يەنە ۋەكىللىك خاراكتېرىگە ئىگە تەتقىقات، ئىجادىيەت ۋە تەرجىمە ئەسەرلىرىدىن، «چاغاتاي ئۇيغۇر تىلى تەتقىقاتىدىن ئىلمىي ماقالىلەر» (1993- يىل)، «چاغاتاي ئۇيغۇر تىلى ھەققىدە مۇپەسسىل بايان» (2004- يىل)، «ئۇيغۇر تىلى لېكسىكونى» (1995- يىل)، «كور خېرىدار» (1989 - يىل)، «ئۇيغۇردىكى ئەبگالىق» (1997- يىل)، «مۇھاكەمەتۈل لۇغەتەين» دىن «مەئارىفۇل لۇغەتەين» غىچە» (2002- يىل)، «ھەق ۋە ھوقۇق مەرىپىتى ئۇيغۇر مەۋجۇتلۇقى ۋە تەرەققىياتىنىڭ مەڭگۈلۈك ئۇل تېشى» (2004- يىل)، «ئۇيغۇر تىلىنىڭ ئىملا ۋە تەلەپپۇز ئۆلچىمىنى بېكىتىش ھەققىدە» (2005- يىل)، «بەيتۇللاھنىڭ تارىخى» (1993- يىل)، «ئەممە پارە تەپسىرى» (2003- يىل) قاتارلىقلار بار.

2- چەبىيات مۇقامى

چوڭ نەغمە

مۇقەددىمە

ۋىسالى ھەجرىدىن نالان كۆرەرمەن جانى زارىمنى،
ماڭا، يا رەب، نەسىب ئەتسەڭ نە بولغاي گۈلۈزارىمنى.
يېشىمى: ھەسرەتلىك جېنىم ۋىسال پىراقىدا نالە - پىغان چېكىۋاتىدۇ. ئەي پەرۋەردىگار، گۈل
يۈزلۈكۈمنى ماڭا نېسىپ قىلساڭ بولماسمىدى؟

نەچە بىرەھىم ئىلىكىگە بولۇپمەن مۇبتەلا ئاخىر،
ساۋۇرمىشلار ھەۋاغا ھەر گۈنى غەمكىن غۇبارىمنى.
يېشىمى: قانداق بولۇپ بىر رەھىمسىزنىڭ قولىغا مۇپتىلا بولۇپ قالدىمكىن، ئۇ ھەر كۈنى
غەمكىن غۇبارىمنى كۆككە سورىۋاتىدۇ.

تاپىپ ئىشقىم كەمال ئانداغىكى روھى ۋامىقۇ فەرھاد،
كەلىپ پەرۋانە ياغلىغ ئۆيۈرلۈر شەمئى مەزارىمنى.
يېشىمى: ئىشقىم شۇنداق كامالەتكە يەتتىكى، ۋامىق بىلەن فەرھادنىڭ روھى كېلىپ،
مازىرىمنىڭ شامىنى پەرۋانىدەك ئايلىنىدۇ.

كۆرۈپ ئەھلى تەماشى نەۋ باھارى لالەزارى دەر،
باغىر قانن شەفەقگۈن ئەيلەگەن كاھى ئۇزارىمنى.
يېشىمى: يۈرەك قېنىمنىڭ ساماندىك چىرايىمنى شەپەق رەڭگىگە كىرگۈزگەنلىكىنى كۆرگەن
تاماشىچىلار بۇ باھارنىڭ لالەزارىمىكىن دەپ قالىدۇ.

دەگىل بۇ ئۆمرى ئالەمدىن ۋەفانى كۆرمەدىم ھەر گىز.
بۇ دەھر ئىچرە نەفەس ئالغۇنچە بىلمەسمەن تۇرارىمنى.
يېشىمى: بۇ دۇنيادا نەپەس ئالغۇچىلىك تۇراللىشىمنى بىلمەيمەن، چۈنكى بۇ ئالەمدىكى
ئۆمرۈمدىن ھەرگىز ۋاپا كۆرمىدىم.

ئەگەر گۈل پەردەدە بولسا، نەچۈك ئارام ئالۇر بۇلبۇل،
يۈز ئاچقىل، بىقەرار ئەتكىل، بۇ جانى بىقەرارىمنى.

يېشىمى: يۈزۈڭنى ئاچ، بۇ تاقەيسىز جېنىمنى تېخىمۇ تەلپۈندۈر، ئەگەر گۈل ئۆزىنى نىقابلىسا،
بۇلبۇل قانداق ئارام تاپالايدۇ؟

نەچەكم خەستە جاندىرمەن مەيى لەئلىڭگە، ئەي ساقىي،
تەبەسسۇم جامىنى پۇر ئەيلەگىل، دەفئەت خۇمارىمنى.

يېشىمى: ئەي ساقىي، لېۋىڭنىڭ شارابى ئۈچۈن، جېنىم كۆپ دەرد چەكتى؛ تەبەسسۇم جامىنى
تولدۇرۇپ، مېنى خۇماردىن چىقارغىن.

جەمالىڭدىن نەچە مەھرۇم ئولۇپ مەھزۇن يۈرۈي، جانا،
ۋىسالىڭ بىرلە مەمنۇن قىل دىلى ئۈمىدۋارىمنى.
يېشىمى: ئەي جان، جامالىڭدىن مەھرۇم بولۇپ قاچانغىچە غەمكىن يۈرۈيمەن؟ ۋىسالىڭ بىلەن
ئۈمىدۋار دىلىمنى مەمنۇن قىلغىن.

بولۇرمەن شاد كۆكسۇم داغىنى قايغۇ قاناتقاندىن،
كۆرۈپ خۇرسەند ئولۇپ بىرەھم ئاچىلغان لالە زارىمنى.
يېشىمى: كۆكسۇمدىكى جاراھەتنى قايغۇنىڭ قاناتقانلىقىدىن خۇشالمەن. چۈنكى ئۇ رەھىمسىز
يار بۇ ئېچىلغان لالە زارىمنى كۆرسە خۇشال بولۇپ قالار.

ئەگەر ئەنقا ئالۇر بولسا نىشان، مەندىن نىشان تاپماس،
فەنا دەشتىدە نا پەيدا كۆرەرمەن مەرغزارىمنى.
يېشىمى: ئۆمۈر مايسىزارىمنىڭ يوقلۇق چۆلىدە تۈگەشكەنلىكىنى كۆردۈم. شۇڭا ئەنقا قۇشى
ئىزدىگەن تەقدىردىمۇ مەندىن نىشانە تاپالمايدۇ.

لىقا مۇمكىن ئەمەس تەجرىد ھاسىل قىلمايىن، ئەرشىي،
خەزان بەرگى كەبى بەرباد ئەيلەي ھەرنە بارىمنى.
يېشىمى: ئەي ئەرشىي، ئۆزلۈكتىن كەچمەي تۇرۇپ، ۋىسالغا يېتىش مۇمكىن ئەمەس. شۇنىڭ
ئۈچۈن، خازان بولغان يوپۇرماققا ئوخشاش بارلىقىمنى بەرباد قىلاي.

تەئەززە

ئارەزىن ياپقۇچ كۆزۈمدىن ساچىلۇر ھەر لەھزە ياش،
ئۆلەكم پەيدا بولۇر يۇلدۇز، نىھان بولغاچ قۇياش.
يېشىمى: ئۇ يۈزىنى ياپسىلا، كۆزۈمدىن بېھساب ياشلار تۆكۈلىدۇكى، خۇددى قۇياش پېتىپ
كەتسىلا، ئاسماننى يۇلتۇزلار قاپلىغاندەك.

قۇتى بىر بادامۇ دەيرىم گۈشەئى مېھراب ئەدى،
غارەتى دىن ئەتتى ناگاھ بىر بەلالىق كۆزۈ قاش.
يېشىمى: بالاخور كۆز بىلەن قاش توساتتىن دىنىمنى بۇلاپ كەتكەچكە، بىر تال بادام ئوزۇم،
مەيخاننىڭ بىر بۇلۇڭى مېھراب بولۇپ قالدى.

بۇ دەما - دەم ئاھىم ئىشقا ئەيلەر ئول ئاي ئىشقىنى،
سۈپىنىڭ پات - پات دەمى ئانداقكى ئەيلەر مېھراب فاش.
يېشىمى: خۇددى تاڭ سەھەرنىڭ سەلەكەن شامىلى قۇياشنىڭ چىقىشىدىن بەشارەت بەرگەندەك،
تىنىمىز چىقۇۋاتقان بۇ ئاھىم ئۇ ئاينىڭ ئىشقىنى ئاشكارىلاپ تۇرىدۇ.

بۇ سەئى قىلماق مۇرۇۋەت ئەسرۇ قاتىقدۇر، ۋەلىك،
دەسەم ئاغزى ئىچرە ئايتۇر لەئل ھەم بار نەۋى تاش.
يېشىمى: «سېخىلىق بىلەن بىرەر قېتىم سۆيۈرمىدىڭ، بەك قاتتىق ئىكەنسەن» دېسەم، ئۇ:
«ياقۇتمۇ قاتتىق تاشنىڭ بىر خىلىغۇ» دەپ پىچىرلىدى.

ناۋەكىڭ كۆڭلۈڭگە كىرمەك جان تالاشماقۇم ئىكەن،
كىم قىلۇر پەيكانىنى كۆڭلۈم بىلە جانىم تالاش.
يېشىمى: ئوقۇغۇنىڭ يۈرىكىگە قادالغانلىقى مەندىن جان تالاشقانلىقىمىكىن، ئەمما جېنىم
بىلەن يۈرىكىم سېنىڭ ئوقۇغۇنى تالاشىدىغانلىقى راست.

ئۆمرى جاۋىد ئىستەسەڭ فەرد ئولكى بوستان خىزىرىدۇر،
سەرۋىكىم دەئب ئەيلەدى ئازادلىغ بىرلە مەئاش.
يېشىمى: ئەبەدىلىك ھايات ئىزدەسەڭ يالغۇزلۇقنى ئىختىيار قىل. چۈنكى سەرۋى دەرىخى
ئەركىن - ئازادە ئۆسۈپ ئادەتلەنگەچكە، بوستاندا ھەمىشە كۆكلەپ تۇرىدۇ.

قاشى ئالىندا نەۋائىي بەرسە جان، ئەيب ئەتمەگز،
كىم بۇدۇر مېھراب، بىر - بىر قويغۇسىدۇر پارچە باش.
يېشىمى: نەۋائىي ئۆزىنىڭ قېشى ئالىدىدا جان بەرسە ئەيىبلەمەڭلار، چۈنكى ئۇ ھەممە ئادەم باش
قويىدىغان مېھرابقۇ.

تەئەززە چۈشۈرگىسى

قاشى ئالىندا نەۋائىي بەرسە جان، ئەيب ئەتمەگز،
كىم بۇدۇر مېھراب، بىر - بىر قويغۇسىدۇر پارچە باش.
يېشىمى: نەۋائىي ئۆزىنىڭ قېشى ئالىدىدا جان بەرسە ئەيىبلەمەڭلار، چۈنكى ئۇ ھەممە ئادەم باش
قويىدىغان مېھرابقۇ.

نۇسخە

دەريغاكىم، مەنى تاشلاپ بۈگۈن ئول دىلرەبا كەتتى،
قالىپدۇرلار نەچە نا ئاشنا، ئول ئاشنا كەتتى.
يېشىمى: ۋاي ئېست، بۈگۈن ئول دىلرەبا مېنى تاشلاپ كەتتى؛ بىر مۇنچە ياتلار قېلىپ، ئۇ دوست
كەتتى.

نەزەردىن كەتتى ئاتىن ئويناتىپ ئول چاپۇكى چالاك،
ئىزىنىڭ تۇقراغىن كۆزۈمگە ئەيلەپ تۇتيا، كەتتى.
يېشىمى: ئۇ چەۋەنداز ئېتىنى ئوينىتىپ، نەزەردىن غايىب بولدى؛ ئىزىنىڭ توپىسىنى كۆزۈمگە
تۇتيا قىلىپ قويۇپ كەتتى.

نەسۇد ئەمدى ئەگەرچە بولسا چۈن خور مۇھرەلەر پەيدا،
نەتەي ئەمدى ئىككى ئەلەمنى، دۇررى بىبەھا كەتتى.
يېشىمى: ھەر قانچە قۇيۇشتەك پارلاق مارجانلار بولسىمۇ، ئۇنىڭ نېمە پايدىسى، ئەمدى ئىككى
ئالەمنى نېمە قىلاي، باھاسىز گۆھەر كەتتى.

خۇشا بەزمى ۋىسالدىن نەچە گۈن كامران ئەردىم،
بۇ گۈن مەھتاب ئەينىم تىرە ئەيلەپ مەھلىقا كەتتى.
يېشىمى: خەيرىيەت، ئۇنىڭ ۋىسال بەزمىسىدىن بىر نەچچە كۈن تەختىيار بولغان ئىدىم، بۈگۈن
نۇرلۇق كۆزۈمنى قاراغۇلاشتۇرۇپ، ئۇ ئاي سۈرەتلىكىم كەتتى.

ئەبەس مەھبۇبلاردىن ئەمدى ئۈمىدى ۋەفا قىلماق،
ئەسىرى دەردى ھىجران ئەيلەپ ئول بىۋەفا كەتتى.
يېشىمى: ئەمدى مەھبۇبلاردىن ۋاپا كۈتۈش پايدىسىز ئىش بولۇپ قاپتۇ. ئۇ ۋاپاسىز مېنى
ھىجرانلىق دەردىگە ئەسىر قىلىپ قويۇپ كەتتى.

مۇستەھزاد

بىرىنچى ئاھاڭ

ئەي مەلاھەت كىشۋەرنىڭ خەيلىغە سۇلتانمۇ سەن،
بىر باقىپ كۆڭلۈمنى ئالدىڭ ئافەتى دەۋرانمۇ سەن.

يېشىمى: ئەي، ھۆسن مەملىكىتىنىڭ سۇلتانىمۇ سەن، بىر قارىشنىڭ بىلەنلا كۆڭلۈمنى رام قىلىۋالدىڭ، سەن جاھانغا ئاپەت سالغۇچىمۇ؟

كۆڭلۈم ئالدىڭ ئەرسە ھەرگىز باقمادىڭ، ئەي مەھلىقا،
دۇرمۇ سەن يا لەئلىمۇ يا خۇد لەبى مەرجانمۇسەن.
يېشىمى: ئەي ئاي يۈزلۈكۈم، كۆڭلۈمنى ئوۋلىۋېلىپلا پەقەت قارىماس بولىۋالدىڭ، سەن مەرۋايىتمۇسەن، ياقۇتمۇ سەن ياكى مارجانمۇ سەن؟

ئۆلتۈرۈرسەن، كۆيدۈرۈرسەن فۇرقەتىڭدە، ئەي پەرى،
يىغلايتىپ ھەم كۈلدۈرۈرسەن بىر بەلايى جانمۇسەن.
يېشىمى: ئەي پەرى، جۇدالىق ئوتۇڭدا كۆيدۈرسەن، ئۆلتۈرسەن، ھەم يىغلايتىپ ھەم كۈلدۈرسەن، سەن جاننىڭ بىر بالاسىمۇ؟

ئاتەشى ئىشقىڭنى ياقتىڭ بۇ ۋۇجۇدۇمغا بۇ گۈن،
دوستمۇ سەن، دۈشمەنمۇ سەن، مەن بىلمەيدىم جانانمۇ سەن.
يېشىمى: بۈگۈن ۋۇجۇدۇمغا ئىشقىڭنىڭ ئوتىنى ياقتىڭ، بىلەلمىدىم، سەن ماڭا دوستمۇ، دۈشمەنمۇ ياكى جانانمۇ؟

گۈل يۈزۈڭگە ئەندەلب تەڭلىغ قىلىپ زار ئەيلەدىڭ،
گۈلمۇ سەن يا خارمۇسەن يا ھۇرمۇ سەن، غىلمانمۇسەن.
يېشىمى: مېنى بۇلبۇلغا ئوخشاش گۈل يۈزۈڭگە زار قىلىپ قويدۇڭ: سەن گۈلمۇ، تىكەنمۇ، ھۆرمۇ ياكى غىلمانمۇسەن؟

گۈل سىفەت گۈللۈقدە تۇرساڭ نەستەرىن بولغاي خەجىل،
كۆرمەيدىم ھەر گىز مەلاللىقدا، لەبى خەندانمۇ سەن.
يېشىمى: گۈلشەن ئىچىدە گۈلدەك تۇرساڭ، نەستەرىن گۈلى خىجالەتچىلىكتە قالىدۇ. سېنىڭ غەمكىن بولغىنىڭنى مۇتلەق كۆرمىدىم، كۈلۈپ تۇرغان لەۋمۇسەن؟

جىلۋە ئەيلەپ چىقساڭ ئۆيدىن رەشك ئەيلەر مۇشتەرى،
ھۆسن ئىقلىمىغا گويا بىر ماھى تابانمۇ سەن.
يېشىمى: ئۆيدىن جىلۋىلىنىپ چىقساڭ، مۇشتەرى يۇلتۇزمۇ رەشك قىلىدۇ، ياكى سەن ھۆسن ئېلىنىڭ نۇرلۇق ئېيىمۇ؟

كۆرمەيدىم بۇ فانىدا سەندەك مەلاھەتلىك كىشى،
يا پەرىسەن، يا مەلەكسەن، بىلمەيدىم، ئىنسانمۇ سەن.
يېشىمى: بۇ پانىي ئالەمدە سەندەك بىر گۈزەلنى كۆرگىنىم يوق: ھۆرمۇسەن، پەرىشتەمۇسەن ياكى ئىنسانمۇسەن، بىلەكمىدىم.

گۈلسۈرۈخ يەڭلىغ يۈزۈڭگە بۇ بلال بىچارەنى،
 ئەيلەدىڭ مانەندى بۇلبۇل، غۇنچەئى رەيھانمۇ سەن.
 بېشىمى: بۇ بىچارە بلالنى ئەتىر گۈلدەك يۈزۈڭگە زارىققان بۇلبۇلغا ئوخشاش تەلمۈرىدىغان
 قىلىپ قويدۇڭ، سەن يا گۈلنىڭ غۇنچىسىمۇ؟

ئىككىنچى ئاھاڭ

نەزاكەت بوستانىدا قەدىدىڭ سەرۋى خىراماندۇر،
 مەلاھەت گۈلىستانىدا يۈزۈڭ گۈلبەرگى خەنداندۇر.
 بېشىمى: قەدىدىڭ نازاكەت بوستانىنىڭ گۈزەل سەرۋىسى، يۈزۈڭ ھۆسن گۈلىستانىنىڭ ياپراقىلار
 ئارىسىدا ئېچىلغان گۈلىدۇر.

ساڭا كىم بىقەرار ئەرمەس، كۆرەي دەپ ئىنتىزار ئەرمەس،
 جەمالىڭ ئافتابىغە ھەمە زەرراتى رەقساندۇر.
 بېشىمى: جامالىڭنى كۆرۈشكە ئىنتىزار ۋە بىقارار بولمىغان كىم بار؟ ھەممە ئادەم قۇياشتەك
 جامالىڭ ئەتراپىدا زەررىلەردەك ئايلىنىدۇ.

زېھى ھۈسنىڭ سىفاتىدا مەنى شەيدايىكىم سەندىن،
 چەمەنلەر ئىچرە كىرسەڭ ئەنجۈمەنلەر ئىچرە داستاندۇر.
 بېشىمى: ئەگەر گۈلزارلىققا كىرسەڭ، ئۇ يەردىكى يىغىلىشلاردا گۈزەل ھۈسنىڭنى مەدھىيىلەپ،
 داستان سۆزلەۋاتقانلىقىمنى كۆرسەن.

نەدىن مەن بولماغايىمەن ئادەمىيلەر شاھى ئالەمدە،
 كى بۇلبۇل دىگۈش گۇفتارى بىرلە شاھى مۇرغاندۇر.
 بېشىمى: مەن نېمىشقا دۇنيادىكى ئادەملەرنىڭ شاھى بولالمايمەن، بۇلبۇلمۇ ئۆزىنىڭ كۆڭۈلنى
 شادلىاندۇرغۇچى ناۋاسى بىلەن قۇشلارنىڭ پادىشاھىغۇ!

زەمان پۇر شورىشۇ، ئافاق پۇر فىتنە، جەھان ھاسىد،
 خەلىق كۆزلەرىدىن غەيبەك مەشھۇرىي پىنھاندۇر.
 بېشىمى: زامان غەۋغاغا، دۇنيا پىتتىگە، جاھان ھەسەنخورلارغا تولغان، شۇڭا مەشھۇرىي ئۆزىنى
 كىشىلەرنىڭ كۆزىدىن قاچۇرۇپ، يوشۇرۇنغاندۇر.

مۇستەھزاد چۈشۈرگىسى

گۈلسۈرخ يەڭلىغ يۈزۈڭگە بۇ بلال بىچارەنى،
 ئەيلەدىڭ مانەندى بۇلبۇل، غۇنچەنى رەيھانمۇ سەن.
 بېشىمى: بۇ بىچارە بلالنى ئەتىر گۈلدەك يۈزۈڭگە زارىققان بۇلبۇلغا ئوخشاش تەلمۈرىدىغان
 قىلىپ قويدۇڭ، سەن يا گۈلنىڭ غۇنچىسىمۇ؟

جۇلا

ياھۇ - يارەي، ئاللاھ يەي،
 بىر گۈل يارەي، ئاللاھ يەي.
 ئاتەش كۆزلۈك جانانم،
 جانانمەي، ئاللاھ يەي.
 ۋاي، ئاللاھ يەي، دوست ئاللاھ يەي،
 ۋاي، ئاتەش كۆزلۈك جانانم.
 مەن سەنى كۆرۈپ جانان، غەمگە مۇبتەلا بولدۇم،
 ئوت ياقىدىڭ يۈرەكىمگە، ئاشىق بىقارار بولدۇم.
 بېشىمى: ئەي جانان، مەن سېنى كۆرۈپلا غەمگە مۇپتىلا بولدۇم؛ يۈرىكىمگە ئوت ياقىتىڭ،
 تاقەتسىز ئاشىق بولدۇم.

نەقرات:

ياھۇ - يارەي، ئاللاھ يەي، بىر گۈل يارەي، ئاللاھ يەي.
 ئاتەش كۆزلۈك جانانم، جانانمەي، ئاللاھ يەي،
 ۋاي، ئاللاھ يەي، دوست ئاللاھ يەي، ئاتەش كۆزلۈك جانانم.
 ئايغا ئوخشايدۇر يۈزۈڭ،
 چولپانغا ئوخشايدۇر كۆزۈڭ.
 ئوخشايدۇر نەبات قەندگە،
 شۇ سەننىڭ شىرىن سۆزۈڭ.
 بېشىمى: يۈزۈڭ ئايغا ئوخشايدۇ، كۆزۈڭ چولپان يۇلتۇزىغا ئوخشايدۇ؛ سېنىڭ شېرىن سۆزۈڭ
 بولسا، قەنت - ناۋاتقا ئوخشايدۇ.

ئا، ياھۇ - يارەي، ئاللاھ يەي،
 ئا، بىر گۈل يارەي، ئاللاھ يەي.
 ئاتەش كۆزلۈك جانانم،
 جانانمەي، ئاللاھ يەي،



ۋاي، ئاللاھ يەي، دوست ئاللاھ يەي،
ۋاي، ئاتەش كۆزلۈك جانانم.

ئاي بولدى يىلمۇ بولدى،
سەنىڭ ئوتۇخدا كۆيگەلى.
ئىنتىزار بولدۇم ئەجەب،
ئاي يۈزۈڭنى كۆرگەلى.
يېشىمى: سېنىڭ ئوتۇخدا كۆيۈۋاتقىنىمغا ئاي توشۇپ، يىلمۇ بولۇپ قالدى. ئايدەك يۈزۈڭنى
كۆرۈشكە ئەجەبمۇ ئىنتىزار بولدۇم.

ياھۇ، يارەي، ئاللاھ يەي،
ئا، بىر گۈل يارەي، ئاللاھ يەي.
ئاتەش كۆزلۈك جانانم،
جانانمەي، ئاللاھ يەي،
ۋاي، ئاللاھ يەي، دوست ئاللاھ يەي،
ۋاي، ئاتەش كۆزلۈك جانانم.

ئاللاھ، ئاتىم سەمرىمەيدۇر،
ئەڭىز ئوتىدا،
يۈرەك - باغرىم پارە بولدى،
يارنىڭ ئوتىدا.
يېشىمى: ئاللاھ، ئېڭىزلىقتىكى ئوت بىلەن ئېتىم سەمرىمەيدۇ؛ يارنىڭ ئىشقى - مۇھەببەت
ئوتىدا يۈرەك - باغرىم پارە - پارە بولدى.

ئاللاھ، يارىم جەمالىڭدىن،
بولدۇم ۋىيرانە.
ئىشقى ئوتى يامان ئەكەن،
قىلدى دىۋانە.
يېشىمى: ئاللاھ، ئەي يارىم، جامالىڭنى كۆرگەندىن بۇيان، ئىشقى - مۇھەببەت ئوتۇخدا ۋەيران
بولدۇم؛ ئىشقى ئوتى دېگەن ھەقىقەتەن يامان ئىكەن، مېنى مەجبۇن قىلىۋەتتى.

ياھۇ، يارەي، ئاللاھ يەي،
ئا، بىر گۈل يارەي، ئاللاھ يەي.
ئاتەش كۆزلۈك جانانم،
جانانمەي، ئاللاھ يەي،
ۋاي، ئاللاھ يەي، دوست ئاللاھ يەي،



ۋاي، ئاتەش كۆزلۈك جانانم

سەنەم

دىلبەرا، ماڭا سەنىڭدەك يارۇ جانان قايدادۇر،
ساڭا ھەم مەندىك ئەل ئىچرە زارۇ ھەيران قايدادۇر.
بېشىمى: ئەي دىلبەر، ماڭا سېنىڭدەك يار ۋە جانان نەدە، ساڭمۇ كىشىلەر ئارىسىدا مېنىڭدەك
زارىققان ۋە ھەيرانى بولغانلار بارمۇ؟

يۈرەكىم بولدى جەراھەت، باغلاى زەردابۇ قان،
سەنى كەبى مەرھەم قىلۇر يارى قەدىردان قايدادۇر.
بېشىمى: يۈرەكىم يارىلىنىپ قان - زەرداپقا تولدى، ئۇنىڭغا شىپالىق بېرەلەيدىغان ساڭا
ئوخشاش قەدىردان يار نەدىن تېپىلىدۇ.

خەستەيۇ بىمار ئولۇپ، يولۇڭدا ياتسام مۇردەۋار،
سورغۇچى ھالى غەرىبىن مەرھەمى جان قايدادۇر.
بېشىمى: كېسەللىكىمدىن يولۇڭدا مۇردىدەك ياتسام، مەندەك غەرىبىنىڭ ھالىنى سورىغۇچى
سەندەك جاننىڭ مەلھەمى قايدا؟

ئەرز ئەتەي دەردىمنى ئايتىپ، ئەي پەرى، دادىمغا يەت،
كىشۋەرى ئىشقى ئىچرە سەندەك ئەدلىي سۇلتان قايدادۇر.
بېشىمى: ئەي پەرى، دەردىمنى ئېيتىپ ساڭا ئەرز قىلاي، دادىمغا يەتكىن؛ ئىشقى مەملىكىتىدە
سەندەك ئادالەتلىك سۇلتان نەدە بار؟

كۆرگەلى زۇلفى پەرىشانىڭ، پەرىشانىدۇر كۆڭۈل،
بول پەرىشان زۇلفىغا مەندەك پەرىشان قايدادۇر.
بېشىمى: يېيىلغان چاچلىرىڭنى كۆرگەندىن بېرى، كۆڭلۈم پەرىشانىدۇر. بۇ يېيىلغان چاچقا
مەندەك پەرىشان بولغان بارمۇ؟

لۇتقى ئەتىپ، جانا، كۆتەر ئايدەك جەمالىڭدىن نىقاب،
كۆرگەلى ھۈسنۇڭنى مەندەك زارۇ ھەيران قايدادۇر.
بېشىمى: ئەي جانان، مەرھەمەت قىلىپ، ئايدەك جامالىڭدىن چۈمپەردەڭنى ئېلىۋەتكىن.
ھۈسنۇڭنى كۆرۈشكە مەندەك زارىققان ۋە ھەيرانى بولغان يەنە نەدە بار؟

غۇنچە ياڭلىغ قان بولۇپ، ئىشقى بىلە خامۇشمەن،
بول ھۈۋەيدادەك ساڭا باغرى تولا قان قايدادۇر.

يېشىمى: يۈرىكىم غۇنچىدەك قان بولۇپ، ئىشقىڭ دەردىدە گەپ سۆزدىن قالدىم. بۇ ھۇۋەيدادەك سەن ئۈچۈن باغرى قانغا تولغان ئادەم يەنە تېپىلارمۇ؟

چوڭ سەلىقە

بۇ گۈن ئايغە ئالتى دەيدۇر، ساناسام يەتتى،
بىۋەقاغا ئاشىق بولسام، تاشلادى - كەتتى.
يېشىمى: بۈگۈن ئايغا ئالتە دەيدۇ، ساناپ باقسام يەتتە بولۇپتۇ؛ ۋاپاسىزغا ئاشىق بولسام،
تاشلاپلا كەتتى.

تاشلاپ كەتسەڭ كەتكەننىڭ ئۇنۇتماغايىمەن،
ئەمدى كەلسەڭ سەن قاشىمغا يولاتماغايىمەن.
يېشىمى: تاشلاپ كەتسەڭ كېتىۋەر، بۇ قىلغىنىڭنى ئۇنۇتماغايىمەن؛ ئەمدى قېشىمغا كەلسەڭ،
يېقىن يولاتماغايىمەن.

يولاتمايمەن مەن قاشىمغا مۇڭلانىپ قالسۇن،
ئارفا، بۇغداي سانامدەك سارغارىپ قالسۇن.
يېشىمى: قېشىمغا يولاتمايمەن، مۇڭلىنىپ قالسۇن؛ ئاپا - بۇغداينىڭ سامىغا ئوخشاش
سارغىيىپ قالسۇن.

قانداق كىشى كەتەر ئىكەن يارىنى تاشلاپ،
مەيلى بولسا ئالىپ كەتسۇن بىللەلا باشلاپ.
يېشىمى: ئۆزىنىڭ يارىنى تاشلاپ كېتىدىغان قانداق كىشى ئىكەن ئۇ؟ ئەگەر يارىغا مەيلى
بولسا، ئۆزى بىلەن بىللە ئېلىپ كەتسۇن.

كىچىك سەلىقە

بىرىنچى ئاھاڭ

كۆرگەلى ھۈسنۇڭنى زارۇ مۇبەتەلا بولدۇم ساڭا،
نە بەلالىغ گۈن ئەدىكىم ئاشىنا بولدۇم ساڭا.
يېشىمى: ساڭا ئاشىنا بولغان شۇ كۈن قانداق بالالىق كۈن ئىدىكەن، ھۈسنۇڭنى بىر كۆرۈپلا ساڭا
باغلىنىپ قالدۇم.

ھەر نەچچە دەردىمكى گۈن - گۈندىن ئۈزەي سەندىن كۆڭۈل،



ۋاھكى، گۈن - گۈندىن بەدەتەرراق مۇبەتەلا بولدۇم ساڭا.
 بېشىمى: سەندىن ئاستا - ئاستا كۆڭۈل ئۈزەي دەپ قانچە قىلساممۇ، ۋاي دەرىغ، ساڭا كۈندىن
 كۈنگە تېخىمۇ بەتتەررەك باغلاندىم.

مەن قاچان دەدىم ۋەفا قىلغىل، ماڭا زۇلم ئەيلەدىڭ،
 سەن قاچان دەردىڭ فېدا بولغىل، فېدا بولدۇم ساڭا.
 بېشىمى: مەن قاچان: «ۋاپا قىل» دېسەن، زۇلۇم سالىدىڭ، لېكىن سەن قاچانكى: «ماڭا پېدا بول»
 دېسەڭ، پېدا بولدۇم.

قاي پەرى پەيكەغە دەرسەن تەلبە بولدۇڭ بۇ سىفەت،
 ئەي پەرى پەيكەر، نە قىلساڭ قىل ماڭا، بولدۇم ساڭا.
 بېشىمى: قايسى پەرى ئۈچۈن مۇنچىۋالا تەلۋە بولۇپ كەتتىڭ دەۋاتىسەنغۇ؟ ئەي پەرى، ماڭا نېمە
 قىلساڭ قىل، ساڭلا شۇنداق بولدۇم.

ئەي كۆڭۈل، تەركى نەسىھەت ئەيلەدىم ئاۋارە بول،
 يۈز بەلا يەتمەسكى، مەن ھەم بىر بەلا بولدۇم سەڭا.
 بېشىمى: ئەي كۆڭۈل، نەسىھەتنى ئاڭلىمىدىم، ئەمدى سەن سەرگەردان بول. يۈز بالا
 يەتمىگەندىمۇ مەنمۇ ساڭا بىر بالايىتاپەت بولدۇم.

جامى جەم بىرلە خىزىر سۈيى نەسىبەمدۇر مۇدام،
 ساقىيا، تا تەركى جاھ ئەيلەپ گەدا بولدۇم ساڭا.
 بېشىمى: ئەي ساقىي، مەنسىپىمنى تاشلاپ، ساڭا تىلەمچى بولۇپ كەلگەندىن بېرى، جەمشىد
 جامى بىلەن خىزىر سۈيى (ئابىھايات) دائىملىق نېسىۋەم بولدى.

غۇسسە چەنگىدىن نەۋائىي تاپمادىم ئۇششاق ئارا،
 تا نەۋائىدەك ئەسىرۇ بىنەۋا بولدۇم ساڭا.
 بېشىمى: نەۋائىغا ئوخشاش سېنىڭ بىچارە ئەسىرىڭ بولۇپ قالغاندىن بۇيان، ئاشقىلار ئارىسىدا
 غەم چاغى (سازى)دىن پەيزى ئالالمىدىم.

ئىككىنچى ئاھاڭ

پەردەغە كىرگەن كەبى خۇرشىدى رەخشان ھەر كەچە،
 ئەزىمى خىلۋەت ئەيلەر ئول شەمئى شەبىستان ھەر كەچە.
 بېشىمى: نۇرلۇق قۇياش ھەر ئاخشىمى پەردە ئىچىگە كىرىپ كەتكەندەك، بۇ كېچەمنىڭ
 چىرىقىمۇ خىلۋەتكە كىرىۋالىدۇ.



ئول كۈلۈپ ئەھباب بىرلە سۈبھىدەك، مەن شەمئۇار،
ئۆرتەنىپ كۆڭلۈم، تۆكەرمەن دۇررى غەلتان ھەر كەچە.
بېشىمى: ئۇ ھەر ئاخشىمى دوستلىرى بىلەن تاڭ نۇرىدەك كۈلىدۇ، مەن بولسام كۆڭلۈمنى
شامدەك ئۆرتەپ، كۆزۈمدىن ئۈنچە مارجان تۈكۈپ چىقىمەن.

بىر قۇياش ھىجراندا ئۇريات تەنىم گەردۇن كەبى،
مېھر ئوتىدىن كۆرگۈزۈر مىڭ داغى پىنھان ھەر كەچە.
بېشىمى: يالساڭ گەۋدەم بىر قۇياشنىڭ پىراقىدا، ھەر كېچىسى ئىشقى ئوتىدىن خۇددى
ئاسمانغا ئوخشاش مىڭلىغان يوشۇرۇن داغلارنى كۆرسىتىدۇ.

گاھ - گاھ، ئەي مەخمۇرى خاب ئالۇد، سور ئول خەستەنى،
كىم يەتەر ئاغزىمغا لەئلىك يادىدىن قان ھەر كەچە.
بېشىمى: ئەي ئۈگىدىگەن مەست، بىمارنىڭ ھالىدىن ئانچە - مۇنچە خەۋەر ئالساڭچۇ؛ ھەر كېچە
لېۋىڭنى ئويلاپ، ئۇنىڭ ئاغزىدىن قان كېلىدۇ.

ناسىھا، نە نەۋۋى پىنھان تائەت ئەيلەيكىم، ئالۇر،
دىنۇ دانىش نەقدىنى بىر نامۇسۇلمان ھەر كەچە.
بېشىمى: ئەي نەسىھەتچى، ئىمان ۋە ئەقىل بايلىقىمنى بىر نامۇسۇلمان ئېلىۋالغان تۇرسا، مەن
كېچىسى قانداقمۇ يوشۇرۇن ئىبادەت قىلالايمەن؟

بىر كەچە سورغىل مەنى، ئاندىن بۇرۇنكىم سورغاسەن،
«قانى ئول بىدىلىكى، ئەيلەر ئەردى ئەفغان ھەر كەچە».
بېشىمى: بىر ئاخشام بولسىمۇ ھالىمنى سوراپ قويغىن، بۇرۇنمۇ: «ھەر كېچىسى داد - پەرياد
قىلىدىغان ھېلىقى ئاشىق قېنى دەپ سورايتتىڭغۇ.

چەك، نەۋائىي، نالە، كۆز مەي بەرسۇنۇ باغرىم كەباب،
چۈن بولۇر ئول ئاي خەيالى بىزگە مېھمان ھەر كەچە.
بېشىمى: نەۋائىي، نالە كۈيىنى چال، كۆزۈم شاراب، جىگىرىم كاۋاپ تەييارلىسۇن، چۈنكى ھەر
ئاخشىمى ئۇ ئاينىڭ خىيالى ماڭا مېھمان بولۇپ كېلىدۇ ئەمەسمۇ؟!

ئۈچىنچى ئاھاڭ

ۋاھ، نە خۇشدۇر خەستەلىكىدە كۆسەرلەر يارىم كەلىپ،
ياكى يالغۇزلۇقتا ياندا تۇرسا دىلدارىم كەلىپ.
بېشىمى: ئاھ، ئاغرىپ قالغان چېغىمدا، يارىم يوقلاپ كەلسە ياكى يالغۇزچىلىقتا دىلدارىم
كېلىپ يېنىمدا تۇرسا، نېمىدىگەن ياخشى بولاتتى.

ياد ئەتەر ئولسام بەناگاھ ئول پەرى يۈزلۈكنىكىم،
 كۈلبەم ئىچرە ئول دەمى ئولتۇرسا گۈلزارىم كەلىپ.
 يېشىمى: ئۇ پەرى يۈزلۈكنى ئېسىمگە ئېلىشىم ھامانلا، دەرھال ھۇجرامغا كېلىپ، گۈلدەك
 ئېچىلىپ ئولتۇرسا ئىدى.

كەلسە غەمنىڭ لەشكەرى باشىمنى ئايلاندۇرماغا،
 گۈفتەلىغ بولسا، يانىمغا ئول شەكەرخارىم كەلىپ.
 يېشىمى: غەم لەشكەرى بېشىمنى ئايلاندۇرۇش ئۈچۈن كەلگەندە، ئۇ شىرىن سۆزلۈكۈم يېنىمغا
 كېلىپ، ھەمسۆھبەت بولسا.

قۇتۇلۇر ئەردىم بۇ غەمدىن، ئول دىئارامىم كۆرۈپ،
 ۋاھ، ئەگەرچەندكى قەتل ئەتسە دىئازارىم كەلىپ.
 يېشىمى: ئىخ، ئەگەر دىئازارىم كېلىپ جېنىمنى ئالىدىغان ئىش بولسىمۇ، ئۇنى بىر كۆرسەم،
 دىلىمغا ئاراملىق يېتىپ، بۇ غەملەردىن قۇتۇلار ئىدىم.

بۇ كۆڭۈلنى بارچە غەملەردىن خەلاس قىلغاي ئەدى،
 بىر نەزەر قىلماق بىلەن ئول شوخى خۇنخارىم كەلىپ.
 يېشىمى: ئو شوخ قانخورۇم كېلىپ، بىرلا نەزەر تاشلىسا ئىدى، كۆڭلۈمنى بارچە غەملەردىن
 خالاس قىلاتتى.

كىچىك سەلىقە چۈشۈرگىسى

نەچە ۋاقىت ئەيلەپ تەھەممۇل، ئەي بىلال، بولغىل خەمۇش،
 مەرھەممەت ئەيلەر سىتەم يەتكەندە غەمخارىم كەلىپ.
 يېشىمى: ئەي بىلال، بىر قانچە ۋاقىت تاقەت قىل، جەبىر - زۇلۇم چېكىگە يەتكەندە، غەمخورۇڭ
 كېلىپ رەھىم - شەپقەت قىلىدۇ.

تەئكىد

ئىشقى ئارا مەنمەن دەمى بىمىھنەتۇ غەم بوماغان،
 جانىدىن مەرھۇم ئولۇپ، جانانغا مەرھەم بولماغان.
 يېشىمى: مۇھەببەت يولىدا بىر دەممۇ جاپاسىز، غەمسىز ئۆتمىگەن ئادەم پەقەت مەن؛ جېنىمدىن
 مەرھۇم بولۇپ، جانانغا يېقىنلىشالمىغانمۇ مەن.

يۈز ۋەفا ئەيلەپ، جەفادىن ئۆزگە نەفى كۆرمەگەن،
مىڭ جەفا كۆرۈپ، ۋەفاسى زەررەنى كەم بولماغان.
بېشىمى: يۈز ۋاپا قىلسىمۇ، جاپادىن ئۆزگە نەپ كۆرمىگەن، ۋاپانى قىلچە كەمقىلمىسىمۇ،
مىڭلاپ جاپا كۆرگەنمۇ مەن.

مىڭ قۇياشچە كۆرگەن ئۆز يارىن، ۋەلى يار ئالدا،
مىڭ ئۆلۈشىدىن بىرىچە زەررەنىڭ ھەم بولماغان.
بېشىمى: ئۆز يارىنى مىڭ قۇياشقا تەڭ كۆرسىمۇ، لېكىن يارى ئالدىدا زەررىنىڭ مىڭ ئۆلۈشىدىن
بىرسىچىلىك ئېتىۋارغا ئېلىنمىغىنىمۇ مەن.

ئالەم ئەھلى ئىشقى ئارا رۇسۋالىغىم تەنن ئەتمەن،
كىمدۇرۇر ئاشىق بولۇپ، رۇسۋايى ئالەم بولماغان.
بېشىمى: ئەي ئالەم ئەھلى، ئىشقى يولىدىكى رەسۋالىقىم ئۈچۈن تاپا - تەنە قىلماڭلار، ئاشىق
بولۇپ رەسۋايى ئالەم بولمىغان زادى كىم بار؟

ئەنجۇم ئەرمەس تەردۇر ئاھىم ئوتىدىن كۆك سەققىدە،
ۋاھكى، بۇ تەردىن بىنايى قالمادى نەم بولماغان.
بېشىمى: ئاسماننى قاپلىغان يۇلتۇز ئەمەس، ئاھىم ئوتىدىن ھاسىل بولغان تەر تامچىلىرىدۇر؛
ھالبۇكى بۇ تەر تامچىلىرىدىن ھۆل بولمىغان مەۋجۇدات قالمىدى.

دەستىگىرى ئىستەكىم غەمدىن خەلاس ئىمكان ئەمەس،
ئولىكى بىر زەررىدىن كەمەر بەلگە مۇھكەم بولماغان.
بېشىمى: بىر ئۇستاز ئىزدە، ئۇنىڭ ئالدىدا بېلىڭگە ئالتۇن كەمەرنى مەھكەم باغلىمىغىچە
غەمدىن خەلاس بولالمايسەن.

ئەي نەۋائىي بىلكى تاپماس لەئلىدىن قۇتى ھەيات،
جاننى تەسلىم ئەيلەمەكلىككە مۇسەللەم بولماغان.
ئەي نەۋائىي بىلگىنىكى، جاندىن كېچىپ ئۆزىنى يارىغا تاپشۇرمىغان ئادەم ئۇنىڭ لېۋىدىن
ھاياتلىق ئوزۇقى ئالالمايدۇ.

داستان

بىرىنچى داستان

كۆكسۈمنى چاڭ ئەتىپ قانلار يىغلادىم،
كەسىپ - كەسىپ قارا باغرىم تۈزلادىم.



ئەرزى ھالىم بىردىن - بىردىن سۆزلەدىم،

رەھىمى كەلپ بىزگە نىگاھ ئەيلەدى.

يېشىمى: كۆكسۈمنى يېرىپ، قان - قان يىغلىدىم؛ قارا باغرىمنى كېسىپ - كېسىپ تۈزلىدىم؛
ئەھۋالىم ھەققىدىكى ئەرزىمنى بىردىن - بىردىن بايان قىلدىم؛ رەھىمى كېلىپ ماڭا نەزەر سالىدى.

كۆپ جەفالار چەكپ باغىغە كىردىم،

باغبان بولۇپ ئالما، نارىن تەرمەدىم.

شۈكرىللاھ يەنە جەمالىڭ كۆردۈم،

تەڭرى سەنى بىزگە ئەتا ئەيلەدى.

يېشىمى: نۇرغۇن جاپا چېكىپ بېغىغىغا كىردىم؛ باغۋەن بولۇپ، ئالما - ئانار تەرمىدىم؛ ئاللاھقا
شۈكۈر، يەنە جامالىڭنى كۆردۈم؛ ئاللاھ سېنى ماڭا نېسىپ قىلىپتۇ.

بەلالاردىن قاچىپ كىردىم دەرياگە،

ھەر زەمان ئۇچرادىم تۈرلى جەفاگە.

قۇلاق سال، دىلىبەر، ئۇشبۇ سەۋداگە،

بىزگە بۇ قىسمەتنى خۇدا ئەيلەدى.

يېشىمى: بالايىئاپەتلەردىن قېچىپ دەرياغا كىردىم؛ ھەر ۋاقىت تۈرلۈك جاپالارغا ئۇچرىدىم؛ ئەي
دىلىبەر، بۇ ساداقا قۇلاق سالكى، بۇ قىسمەتنى بىزگە ئاللاھ نېسىپ قىلغاندۇر.

سەن سەن سەنەۋبەرنى ۋەفالىق يارى،

ساڭا فىدا بولسۇن جانى ئەفگارى.

مۇختەسەر ئەيلەسەم ئۇشبۇ دەفتارى،

بىۋەفا دۇن كىمگە ۋەفا ئەيلەدى.

يېشىمى: سەنەۋبەرنىڭ ۋاپادار يارى پەقەتلا سەن؛ يارىلانغان جان ساڭا پىدا بولسۇن؛ ئۇزۇن گەپنى
قىسقا قىلسام، بىۋاپا ئالەم كىمگە ۋاپا قىلغان؟

ئىككىنچى داستان

نەمايان ئولدۇڭ، ئەي دىلىبەر، يۈزۈڭنى ئافتاب ئەيلەپ،

قارا كاكۇل بىلە زۇلفى پەرىشانىڭ نىقاب ئەيلەپ.

يېشىمى: ئەي دىلىبەر، يۈزۈڭنى قۇياش قىلغان، ئۇنىڭغا قاپقارا كوكۇلاڭ بىلەن يېيىلىپ تۇرغان
چېچىڭنى نىقاب قىلغان ھالدا نامايان بولدۇڭ.

لەبىڭ خالىنى كۆرگەچ، تەن ئۆيىدە ناتەۋان كۆڭلۈم،

قۇشسۇر كىم قەفەسە تەلپىنىپ كۆپ ئىزتىراپ ئەيلەپ.



يېشىمى: لېۋىڭدىكى خالىنى كۆرگەندە، تەن ئۆيىدىكى ناتىۋان كۆڭلۈم خۇددى قەپەستىدىكى قۇشتەك تەلپۈنۈپ، تاقەتسىزلەندى.

جەمالىڭ دەفتەرىدىن نۆكتەئىنى شەرھ ئەتە ئالمان،
يىلى ئۇمرۇم ئىچىدە، ئەي پەرى، يۈز مىڭ كىتاب ئەيلەپ.
يېشىمى: ئەي پەرى، مەن ئۇمرۇم بويى يۈز مىڭ كىتاب يېزىپمۇ، جامالىڭ دەپتىرىدىكى بىر ھېكمەتنى شەرھلەپ بولالمايمەن.

نە كافىر كۆزلىرىڭ ئالەمنى تەنھا ئەيلەدى تاراج،
شەبىخۇن كەلتۈرەر غەم جانىمە يۈز مىڭ كىتاب ئەيلەپ.
يېشىمى: قارا كۆزلىرىڭ ئالەمنى يالغۇز ئۆزى ئىشغال قىلدى؛ ئۇنىڭ غېمى كېچىلىك ھۇجۇم قوزغاپ، جېنىمغا يۈز مىڭ ئازابلارنى سالىدى.

ۋەفا ھەرفىنى سورغاندا ماڭا سەن تازە جان بەردىڭ،
مەسىھالەبلەرىڭ ئىجازىدىن گويا جەۋاب ئەيلەپ.
يېشىمى: «ۋاپا» نىڭ نېمىلىكىنى سورىغىنىمدا، ھاياتلىق بەخش ئەتكۈچى لېۋىڭنىڭ مۆجىزىلىرى بىلەن دېگۈدەك جاۋاب بېرىپ، ماڭا يېڭى جان ئاتا قىلدىڭ.

سەھەر تۈرۈپ چەمەندە گۈل بىلە تەنھا شەراب ئىچتى،
ئەجايىپ باغبانى سىينەنى بۇلبۇل كەباب ئەيلەپ.
يېشىمى: ئاجايىپ باغۋەن ئىكەن، سەھەردە گۈل بىلەن يالغۇز شاراپ ئىچىپ، بۇلبۇلنىڭ باغرىنى كاۋاپ قىلدى.

گۈلىستانى سۇخەننى سەير ئەتەردە ساھىبى دىۋان،
چەكەر باشىغا گۈلدەك مىسرائىنى ئىنتىخاب ئەيلەپ.
يېشىمى: دىۋان تۈزگۈچى شائىر سۆز گۈلىستانى سەيلە قىلغىنىدا، مىسرائىنى تاللاپ، بېشىغا گۈلدەك قىستۇرۇۋالىدۇ. (ئېسىل مىسرائىنى كالىسىغا تىزىۋالىدۇ)

نە گۈندۈز شەرتدۇر مەي ئىچكەلى شۇرى مۇدامىڭدىن،
قەدەھ تۇت ساقىيى سىمىنبەدەنكىم ماھتاب ئەيلەپ.
يېشىمى: شاراپنى كۈندۈزدىلا ئىچىش شەرت ئەمەس، ئەي كۈمۈش بەدەنلىك ساقىي، ئايدىڭدىمۇ ئۈزۈلدۈرمەي قەدەھ تۇت.

ھەقىقەتەن جىلۋەگەردۇر، دەر ھەقىقەت ياشۇرۇپ بولماس،
مەجاز ئەھلى زەلىلى تەلبەگە مۇنداق قەباب ئەيلەپ.
يېشىمى: مەجاز ئەھلى زەلىلى تەلىۋىنى قانچە قامال قىلغان بىلەنمۇ، ھەقىقەت يەنىلا جىلۋىلىنىپ تۇرىدۇ، ئۇنى يوشۇرغىلى بولمايدۇ.



ئۈچىنچى داستان

باغبان بولۇپ باغنىڭ ئىچىرە،

تەرسەم تازە گۈللەرنىڭنى.

ئىگەم سەنى خۇش ياراتمىش،

ئەگسەم نازۇك بەللەرنىڭنى.

يېشىمى: بېغىڭدا باغۋەن بولۇپ، يېڭى ئېچىلغان گۈللەرنىڭنى ئۈزسەم؛ پەرۋەردىگارىم سېنى
گۈزەل يارىتىپتۇ، نازۇك بەللەرنىڭنى ئەگسەم.

مەنى سورساڭ ئۇشبۇ دەمدە،

رەنگىم سارىغ، كۆزۈم نەمدە.

ئاي يۈزۈڭگە تۇتما پەردە،

تەرەنئالە قوللارنىڭنى.

يېشىمى: مېنىڭ شۇ تاپتىكى ئەھۋالىمنى سورىساڭ، رەڭگىم سېرىق، كۆزۈم نەملىك؛ ئايدەك
يۈرۈڭگە چۈمبەل تارتما، قوللىرىڭ دەرت كۆرمىسۇن.

مەڭزىڭ ئەسلى لالەدۇر،

باقىشنىڭ جاننى ئالادۇر.

لەبىڭ ئالتۇن فىيالىدۇر،

ئىچىپ قانسام باللارنىڭنى.

يېشىمى: مەڭزىڭ ئەسلىدىن قىزىل گۈلدۇر، قاراپ قويۇشۇڭ جاننى ئالىدۇ؛ لېۋىڭ ئالتۇن
پىيالىدۇر، ئۇنىڭدىن ھەسەل - بالنى ئىچىپ قانسام.

سەھەر قوپۇپ ساچنىڭ تارا،

گۈل يۈزۈڭگە رومال ئورا.

رەقىب يۈرى بولسۇن قارا،

بىلىپ يۈرسەم يوللارنىڭنى.

يېشىمى: سەھەر قوپۇپ چېچىڭنى تارا، گۈلدەك يۈزۈڭگە رومال ئورا؛ يولۇڭنى بىلىۋېلىپ ئۇنىڭدا
يۈرسەم، رەقىبلەرنىڭ يۈزى قارا بولسۇن.

غەرىب ئاشىق بولدۇم فەقىر،

گۇناھىمغا بولدۇم مۇنكىر.

دۇئا بىرلە ئەرزىن ئوقىر،

قىبلە ئەيلەب خاللارنىڭنى.



يېشىمى: يېقىر غەرىب ئاشىق بولدۇم، گۇناھىمغا ئاقلىغۇچى بولدۇم؛ ئۇ خاللىرىڭغا يۈزلىنىپ تۇرۇپ، دۇئا بىلەن ئەرزىنى بايان قىلىدۇ.

تۆتىنچى داستان

ئارادىن ھىچ سۆز كەچمەيىن،

جان ئاكا، قاين بارۇرسەن؟

مەنىڭ گۈلۈم ئاچىلمايىن،

جان ئاكا، قاين بارۇرسەن؟

يېشىمى: ئوتتۇرىدا ھېچبىر گەپ - سۆز ئۆتۈلمەي تۇرۇپ، جان ئاكا نەگە بارىسەن؟ مېنىڭ گۈلۈم ئېچىلماي تۇرۇپ، جان ئاكا، نەگە بارىسەن؟

ئانامنىڭ خىزمەتىنى قىلماي،

كەفەن سوراغدا بولماي،

ئۆز قولۇڭدا گۆرگە قويماي،

جان ئاكا، قاين بارۇرسەن؟

يېشىمى: ئانامنىڭ خىزمىتىنى قىلماي، كېپەنلىكىنى سۈرۈشتە قىلماي، ئۆز قولۇڭ بىلەن يەرلىكىگە قويماي تۇرۇپ، جېنىم ئاكا، نەگە بارىسەن؟

بىزگە دۇنيا زىندان بولدى،

كىيگەنمىز كەفەن بولدى،

ئىچكەنمىز زەھر بولدى،

جان ئاكا، قاين بارۇرسەن؟

يېشىمى: بىزگە بۇ دۇنيا زىندان بولدى، كىيگەنمىز كىيىم ئەمەس كېپەن بولدى، ئىچكىنمىز زەھر بولدى، جان ئاكا نەگە بارىسەن؟

بىزنى ئەيلەدىڭ بىچارە،

باغرىم بولدى پارە - پارە،

يۈرەكمىگە سالپ يارە،

جان ئاكا، قاين بارۇرسەن؟

يېشىمى: بىزنى بىچارە قىلىپ قويدۇڭ، يۈرەك - باغرىم پارە - پارە بولدى؛ يۈرىكىمنى جاراھەتلەندۈرۈپ، جېنىم ئاكا نەگە بارىسەن؟

گۈلجامالنى كۆپ زارلاتىپ،

يۈرەكىن ئوتقا داغلاتىپ،

بەختى قارانى قان يىغلاتىپ،



جان ئاكا، قاين بارۇرسەن؟

يېشىمى: گۈلجامالنى كۆپ زارلىتىپ، يۈرىكىنى ئوتتا داغلىتىپ، ئۇ بەختسىزنى قان يىغلىتىپ،
جان ئاكا نەگە بارىسەن؟

مەشرەپ

بىرىنچى مەشرەپ

قىلدى ئول ئاي ئالدا ئاشقىلىغىم ئىزھارنى،
مەن ئاغا سىررىم دەدىم، بىلمان ئانىڭ ئەسرارنى.
يېشىمى: ئۇ ئاينىڭ ئالدىدا ئاشقىلىقىم ئۆزىنى ئاشكارىلىدى: مەن ئۇنىڭغا سىررىمنى
ئېيتتىم، لېكىن ئۇنىڭ سىرىنى بىلمەيمەن.

كۆز قاراسىن ھەل قىلىپ، ئول ئايغا يازغۇم نامەنى،
بارى بۇ تەزۋىر ئىلە كۆرگەي كۆزۈم رۇخسارنى.
يېشىمى: كۆزۈمنىڭ قارىسىنى سىياھ قىلىپ ئۇ گۈزۈلگە خەت يازمەن. كۆزۈم بۇ ھىيلە بىلەن
ئۇنىڭ رۇخسارنى بىر كۆرىۋالغاي.

كۆزىدىن تا جانغا يەتمەي لەئلىدىن بەرمەس ھەيات،
ئول مەسسە ئۆلدۈم دەگەندە تىرگۈزۈر بىمارنى.
يېشىمى: رۇخسارنى كۆرگەندىن كېيىن تاكى جاننى تەقدىم قىلمىغىچە لېۋىدىن ھاياتىق
بەرمەيدۇ. «ئۆلدۈم» دېگەندىلا، ئۇ جان بېغىشلىغۇچى بىمارنى تىرىلدۈرۋالدى!

ھەيفدۈركىم، رىشتەنى تەسبىھ قىلغاي ئەھلى زۇھد،
كۇفر زۇلفى ئىچرە ئۆلگەن زۇلفىنىڭ زۇنارنى.
يېشىمى: ئەپسۇسلىنارلىق ئىش شۇكى، ئۇنىڭ قاپقارا چېچى ئىچىدە يوقالغان زۇنارنى زاھىدلار
تەسۋىيىسىگە يىپ قىلىۋالدى.

ئارەزىڭ دەۋرىڭ چەكەردە گويا نەققاشى سۇن،
مېھر دەۋرى بىرلە تەڭ ئاچمىش ئەدى پەركارىنى.
يېشىمى: تەقدىر رەھسەمى يۈزۈڭنى ئايلاشمىسىنى سىزىدىغان چاغدا، پەركار (سىركۇل)نى گويا
قۇياش ئايلاشمىسىغا تەڭ قىلىپ ئاچقاندى.

تۆكمە جامىنىكىم، بەلا سىيلى جەھاننى بۇزماسۇن،
مەست كۆرسەڭ، زاھىدا، دەيرى فەنا خەممارنى.



يېشىمى: ئەي ھازىت، ئۆزۈڭنى يوقىتىش مەيخانىسىنىڭ خۇشتارلىرىنى مەست ھالەتتە كۆرگىنىڭدە، ئۇلارنىڭ جامىنى ئۆرىۋەتمە، ئۇنىڭ تاشقىنى بۇ جاھاننى خاراب قىلمىسۇن يەنە.

ئەي نەۋائىي، شەۋقىدىن ئۆلسەم، ئىبارەت قىلغاسەن،

تۇفراغىم بىرلە مۇھەببەت كوينىڭ دىۋارىنى.

يېشىمى: ئەي نەۋائىي، مەن ئۇنىڭ ئىشتىياقىدا ئۆلۈپ كەتسەم، ۋۇجۇدۇم تۇپرىقى بىلەن مۇھەببەت كوچىسىنىڭ تاملىرىنى قوپارغايىسەن.

سەنى ئۇششاق كۆڭلىڭ غارەت ئەتكەچ، دىلرەبا دەرلەر،

مەنى سەن شوخ دامىغا ئەسىرۈ مۇبەتلا دەرلەر.

يېشىمى: ئاشىقلار كۆڭلىنى تالان - تاراج قىلغانلىقىڭ ئۈچۈن، سېنى «دىلرەبا» (دىلنى رام قىلغۇچى، كۆڭۈلنى مەپتۇن قىلغۇچى دەيدۇ) مېنى بولسا سەن شوخنىڭ قاپقىنىغا چۈشۈپ قالغان «ئەسىر ھەم گىرىپتار» دەيدۇ.

سەنى قەسىرى جەمالى ھۇسنى ئۆزرە شاھى مەھرويان،

مەنى رۇسرايى ئىشقىڭ كىچىسىدا بىر گەدا دەرلەر.

يېشىمى: سېنى ھۇسنى - جامال قەسىرىدە ئولتۇرغان گۈللەرنىڭ شاھى دېسە، مېنى ئىشقىڭ كىچىسىدا رەسۋا بولغان بىر گاداي دەيدۇ.

بۇ گۈن ھەر زەرد روبى ئىشقىڭ ئوقىدا شەھىد ئولسا؛

قىيامەت گۈنى بىرلە گۈلچىھرەئى گۈلگۈن قەبا دەرلەر.

يېشىمى: بۈگۈن سېنىڭ ئىشقىڭ ئوقىدا شېھىت بولغان سۇلغۇن چىرايلارنى قىيامەت كۈنى گۈل رەڭلىك لىباسلارنى كىيگەن گۈل يۈزلۈكلەردىن بولىدۇ، دەيدۇ.

ئەجەب قەۋمىدۇر ئەسھابى رىزا بىرلە ۋەفالارىكم،

بەلا تىغى باشىدا سايەئى بالى ھۇما دەرلەر.

يېشىمى: قازاغا رىزا بولغۇچى ۋاپادارلار ئاجايىپ كىشىلەر - دە، ئۇلار ئۆز بېشىغا بالا - قازا تىغى كەلسە، ئۇنى «ھۇما قۇشنىڭ قانىتىدىن چۈشكەن سايە» دەپ بىلىدۇ.

ئەگەر ئۆمرى جىگەر پەرگالەسىدىن مەن غىزا بەرسەم،

قاچان نامېھربان ئىتلار نەن ئۆزگە ئاشنا دەرلەر.

يېشىمى: ئۆمرۈم بويى جىگەر پارىلىمنى غىزا قىلىپ بەرگەن تەقدىردىمۇ، ئۇ كۆيۈمسىزنىڭ ئىتلىرى مېنى ھېچقاچان ئۆزىگە دوست تۇتمايدۇ.

كۆرۈپ مەشھۇرىنى بۇ نەۋە سەرگەردانۇ سەرگەستە،

غەم ئابادى جەھان ئىچرە غەربۇ بىنەۋا دەرلەر.

يېشىمى: مەشھۇرىنى بۇنداق سەرگەردان ھالەتتە كۆرگەنلەر ئۇنى «غەمگە تولغان بۇ جاھاندىكى غېرىب ۋە يوقسۇل» دېيىشىدۇ.

ئىككىنچى مەشرەپ

بىرىنچى ئاھاڭ

ئەي پەرزادى زامانىم، جان بىلە قۇل مەن ساڭا،
گۈلشەنى ھۇسنىڭداق بىر دەستە سۇنبۇل مەن ساڭا.
يېشىمى: ئەي زامانىمنىڭ پەرزاتى، مەن جان - دىلىم بىلەن ساڭا قۇلمەن؛ ھۆسن - جامال
گۈلشەننىڭدىكى بىر دەستە سۇنبۇلۇڭمەن.

ئەي گۈلى گۈلزارى جەننەت دىلبەرى ساھىب جەمال،
گۈل يۈزۈڭنىڭ ئوتىدا بىر خەستە بۇلبۇل مەن ساڭا.
يېشىمى: ئەي جەننەت گۈلزارىنىڭ گۈلى بولغان گۈزەللىك ساھىبى دىلبەر، مەن گۈل يۈزۈڭنىڭ
ئوتىدا كۆيگەن بىر بىمار بۇلبۇلۇڭمەن.

باردۇر ھۇسنىڭ سەنىڭ بىلىقىسۇ يۈسۈفدىن فۇزۇن،
مەي ئىچەر بولساڭ، نىگارا، ساغەرى مۇل مەن ساڭا.
يېشىمى: سەن بىلىقىس ۋە يۈسۈپلەردىنمۇ بەك گۈزەلسەن. ئەي نازىنىن، مەي ئىچەر ۋاقتىڭدا
قەدىھىڭ بولسام دەيمەن.

ياستانىمەن ئىشىكىڭنى جانۇ دىل بىرلە مۇدام،
ساقلاساڭ قۇل مەن ساڭا، گەر خەرجلەرسەڭ پۇل مەن ساڭا.
يېشىمى: ئىشىكىڭنى ھەمىشە جان - دىل بىلەن قوغداپ، ساقلاپ تۇرىمەن؛ ساقلىساڭ
قۇلۇڭمەن، خەجلىسەڭ پۇلۇڭ.

قىل قەلەمدەرغە، نىگارا، لۇتغەدىن بىر ئىلتىفات،
مۇددەتى بولۇپدۇرۇر، ئەي دىلرەبا، قۇلمەن ساڭا.
يېشىمى: ئەي دىلنى مەپتۇن قىلغۇچى، قەلەندەر ئۇزۇندىن بېرى سېنىڭ قۇلۇڭ بولۇپ كەلدى،
ئۇنىڭغا شەپقەت قىلىپ بىرەر قېتىم ئىلتىپات كۆرسەت.

ئىككىنچى ئاھاڭ

ئەرزىم ئىشتىكىل، ئەي با لەتافەت،



قىلغىل تەرەھھۇم ئەيلەپ شەفائەت.

يېشىمى: ئەي لاتاپەت ئىگىسى، ئەرزىمنى ئاڭلىغىن؛ ماڭا شاپائەت ئەيلەپ، رەھىم قىلغىن.

سەن بىر ھۇمايى، مەن بىر گەدايىڭ،

يايغىل باشمىغا چەترى سەئادەت.

يېشىمى: سەن بېشىمغا ھۇما قۇشى قونغان بىر شاھسەن، مەن سېنىڭ گادىيىڭ، بېشىمغا سائادەت چېدىرىنى يايغىن.

نە گىرىيە قىلماي، نە زارىي بولماي،

نە غەمگە قالماي، ئەي سەرۋىي قامەت.

يېشىمى: ئەي سەرۋى بويلۇق يار، يىغا - زارە قىلماسلىققا، دەرد تارتماسلىققا، غەمگە چۆكمەسلىككە نېمە چارەم بولسۇن؟

دەردىم بەسى كۆپ، ھەددىدىن زىيادە،

دايىم كۆرەرمەن ئەلدىن مەلامەت.

يېشىمى: دەردىم ھەددىدىن زىيادە كۆپ، خەلقىن دائىم ئەيىپلەش ئاڭلايمەن.

مەجنۇنلۇغۇمدا بىمېھرى گەردۇن،

باشمىغا ئۇردى سەنگى شەقاۋەت.

يېشىمى: مەجنۇن (ساراڭ) بولۇپ قالغان چېغىمدا، بۇ رەھىمسىز پەلەك بېشىمغا بەختسىزلىك تېشى بىلەن ئۇردى.

مەن زارىغا كىم يارى ۋەفاسىز،

دىلخەستە قىلدى ئەيلەپ زەافەت.

يېشىمى: ۋاپاسىز يار - ناز - كەرەشمە قىلىپ، مەن بىچارىنىڭ دىلىنى يارا قىلدى.

فەقرى بىلالى قىلغىل دۇئايى،

يارغا يەتەر سەن بولساڭ سەلامەت.

مەنىسى ئەي يوقسۇل بىلال، دۇئا قىل، سالامەت بولساڭ، يار يېتىشەرسەن.

2- مۇقام چەببايات مۇقامىنىڭ تېكىستلىرى چوڭ نەغمە قىسمى 178 مىسرا، تۆت داستان 74

مىسرا ۋە ئىككى مەشرەپ 50 مىسرا بولۇپ، جەمئىي 302 مىسرا شېئىردىن تەكىب تاپقان.

